



**QORTI CIVILI  
(SEZZJONI TAL-KUMMERC)**

**ONOR. IMHALLEF  
JOSEPH ZAMMIT McKEON**

**Illum it-Tnejn 30 ta` Novembru 2020**

**Kawza Nru. 4  
Rik. Nru. 125/2016 JZM**

**Fl-atti tar-rikors ta` l-kumpannija  
Executive Services Limited (C-6533)  
ai termini tal-Artikolu 329B tal-Att  
dwar il-Kumpanniji (Kap 386 tal-  
Ligijiet ta` Malta)**

**Il-Qorti :**

**I. Preliminari**

Rat ir-rikors li pprezentat il-kumpannija rikorrenti ("**ir-rikorrenti**") fis-17 ta` Frar 2016 fejn, ghar-ragunijiet li kienu mfissra, hija kienet mitluba :-

*[i] tqiegħed lill-kumpannija rikorrenti Executive Services Limited taht procedura biex il-kumpannija tirkupra ai termini tal-Artikolu 329B tal-Kap 386 tal-Ligijiet ta` Malta ;*

*[ii] konsegwentement tahtar kontrollur specjali biex jiehu kontroll hu, biex jimmaniggja u jamministra n-negozju tal-kumpannija rikorrenti ghal zmien specifikat mill-Qorti ai termini tal-Artikolu 329B tal-Kap 386 tal-Ligijiet ta` Malta ;*

*[iii] taghti dawk l-ordnijiet u provvedimenti ohra li jidhrilha xierqa u gusti, inkluz li tawtorizza lill-kontrollur specjali hekk appuntat biex jidhol fi ftehim jew arrangamenti mal-kredituri tal-kumpannija jekk ikun il-kaz.*

Rat illi l-Prim`Awla tal-Qorti Civili appuntat ir-rikors appuntat ghas-smigh ghall-udjenza tad-29 ta` Frar 2016 fid-9.30 a.m.

Wara li semghet ix-xiehda tal-Awditur Stephen Galea, Michael Dimbleby, Michel Rizzo u Alex Galea, u wara li rat id-dokumenti li kienu esebiti, il-Prim`Awla tal-Qorti Civili tat provvedimenti fl-14 ta` Marzu 2016 fejn, ghar-ragunijiet ta` fatt u ta` dritt li kienu hemm mfissra fid-dettall, iprovdiet hekk :

*Tilqa` l-ewwel talba. Ghalhekk tqieghed lill-kumpannija Executive Services Limited (C-6533) taht procedura biex kumpannija tirkupra ("company recovery procedure") kif previst bl-Art 329B tal-Kap 386 tal-Ligijiet ta` Malta.*

*Tilqa` t-tieni talba. Ghalhekk tahtar b`effett mil-lum bhala Kontrollur Specjali ghall-finijiet tal-Art 329B(5) tal-Kap 386 lill-Avukat Dottor Louis Cassar Pullicino, billi l-Qorti hija sodisfatta li huwa persuna li ghandu l-hila u l-esperjenza mehtiega biex iwettaq din il-hatra. Lilu taghti s-setghat u dmirijiet ta` tmexxija u amministrazzjoni tal-gid tal-kumpannija rikorrenti, kif ukoll l-amministrazzjoni tan-negozju tal-istess, ghall-finijiet u effetti kollha tal-ligi.*

*Riferibbilment ghat-tielet talba, u bla hsara ghall-generalita` tas-setghat, il-Kontrollur Specjali ghandu :*

*(a) jiehu f`idejh it-tmexxija tal-kumpannija rikorrenti. In partikolari, ghandu jikkonkludi u jiffinalizza, bl-aktar mod vantaggju*

*ghall-kumpannija rikorrenti u ghall-kredituri taghha, ftehim aggornat fuq il-linji traccjati fl-abbozz Dok ESL6.*

*(b) jiehu f` idejh il-gid tas-socjeta` rikorrenti ;*

*(c) iniedi l-ezami tal-qagħda attwali tal-istess kumpannija ;*

*(d) jaghti lill-Qorti rapport preliminari sa mhux aktar tard minn xaghrejn mil-lum skont kif jipprovdi l-Art 329B(6)(c) tal-Kap 386, u rapporti ohrajn minn zmien għal zmien skont kif jipprovdi l-Art 329B(11) tal-Kap 386 ;*

*(e) wara li jgharraf lill-Qorti b` nota, jahtar, jekk ikun il-kaz, lil dik il-persuna jew persuni li jkun jehtieg għall-qadi tal-hatra tieghu skont l-Art 329B(6)(g) tal-Kap 386 ;*

*(f) isejjah fiz-zmien stabbilit mill-Art 329B(7) tal-Kap 386 dawk il-laqgħat mal-kredituri u mal-membri, li huwa jqis fid-diskrezzjoni tieghu bħala mehtiega sabiex jingħata t-tagħrif, u bsaieħ iwettaq kif imiss l-inkariku tieghu.*

*(g) tistabilixxi terminu ta` tnax-il xahar kalendarji mil-lum bħala zmien tal-hatra tal-Kontrollur Speċjali kif irid l-Art 329B(1)(c) tal-Kap 386.*

*(h) tordna li sakemm tibqa` fis-seħħ il-procedura tal-lum, jibqa` operattiv kull ma jingħad fl-Art 329(4) tal-Kap 386.*

*Tordna lill-kumpannija rikorrenti sabiex a spejjez tagħha tiehu hsieb immedjatament in-notifika ta` dan il-provvediment lir-Registratur tal-Kumpanniji, lir-Registratur tal-Qorti u lill-Kontrollur Speċjali Avukat Dottor Louis Cassar Pullicino.*

*Tordna lill-kumpannija rikorrenti sabiex, sa zmien ghaxart (10) ijiem mil-lum, iggib avviz ta` daqs xieraq f`zewg gurnali lokali, wiehed bl-ilsien Malti u l-iehor bl-ilsien Ingliz, b`sunt tal-parti dispozittiva tal-ordni mogħtija b`dan il-provvediment.*

*Bl-applikazzjoni tal-Art 329B(5)(a)(ii) tal-Kap 386, tistabilixxi fl-ammont ta` elfejn Ewro (€2,000) ir-rimunerazzjoni tal-Kontrollur Speċjali, liema spejjez għandhom jithallsu mill-kumpannija rikorrenti.*

Rat ir-rapport preliminari li pprezenta l-Kontrollur Speċjali fid-9 ta' Mejju 2016 (fol 98 et seq) quddiem il-Prim`Awla tal-Qorti Civili.

Rat illi wara d-9 ta' April 2018, din il-qorti (u mhux aktar il-Prim`Awla tal-Qorti Civili) saret kompetenti sabiex tibqa` tittratta dan il-procediment.

Rat il-verbali tal-udjenzi kollha li fihom kemm il-Prim`Awla tal-Qorti Civili kif ukoll din il-qorti kienu nfurmati dwar l-operat tal-Kontrollur Speċjali.

Rat ir-rapport finali (flimkien mad-dokumenti) li pprezenta l-Kontrollur Speċjali fl-udjenza tat-3 ta' Novembru 2020, liema rapport kien ikkonfermat bil-gurament mill-Kontrollur Speċjali.

Rat illi l-procediment thalla għall-provvediment finali għal-lum.

Rat l-atti l-oħra.

## **II. Konsiderazzjonijiet**

Ir-rikorrenti kienet tinsab f`qagħda finanzjarja prekarja rasenti l-insolvenza sa mill-ewwel jum li mexxiet bil-procediment odjern, u anke qabel dakinhar. Ir-ragunijiet għad-dissest ma kienx dovut direttament għall-kondotta tad-diretturi ut sic tal-kumpannija izda l-aktar għal cirkostanzi li sabet ruhha fihom il-kumpannija tort ta` haddiehor. Jibqa` l-fatt li l-effetti fuq il-kumpannija kienu devastanti.

Sal-mument meta nġhata l-provvediment tal-14 ta' Marzu 2016, kien għad tama li r-rikorrenti setgħet tirkupa.

Din il-qorti tirrikonoxxi li, waqt iz-zmien tal-irkupru, il-kumpannija rikorrenti, taht is-sorveljanza stretta tal-Kontrollur Speċjali, dahhlet flus fuq bazi regolari skont kuntratt li huwa esebit. Fl-istess waqt dak kien l-uniku dhul li kellha. In-natura u l-entita` tal-

introjtu jirrizulta spjegat tajjeb ferm mid-dokumenti li pprezenta l-Kontrollur Speċjali.

Din il-qorti pero` tistqarr li jehtieg ta` bil-wisq aktar zmien milli l-procedura skont l-Art 329B tal-Kap 386 tippermetti sabiex ir-rikorrenti taqbad tassew it-triq tan-negozju sostenibbli. Qed nitkellmu dwar snin fit-tul.

Dak li rrapporta – b`mod attent, akkurat u fattwali – Dr Louis Cassar Pullicino fil-vesti tieghu ta` Kontrollur Speċjali – ma jwassalx ghall-konvinciment li l-procediment tal-irkupru jista` fi zmien ragjonevoli iwassal ghal zbokk favorevoli ghar-rikorrenti.

Tistqarr illi llum ma hemm l-ebda tama realistika illi, anke bi tmexxija bil-ghaqal, ir-rikorrenti tista` qatt taqbad negozju vijabbli, tenut kont tad-dejn qawwi li rrizulta li ghandha.

Sprovvista kif inhi minn injezzjoni ta` kapital frisk li jista` jaghti hajja lir-rikorrenti, din il-qorti, fit-termini tal-Art 329B(12)(a) tal-Kap 386, issib li l-ahjar triq ghar-rikorrenti u ghall-kredituri taghha hija li taghti ordni ta` xoljiment u stralc tar-rikorrenti.

## **Provvediment**

**Ghar-ragunijiet premessi, il-qorti qeghda tipprovdi billi –**

**1. Tirrevoka l-provvediment li tat il-Prim`Awla tal-Qorti Civili fid-9 ta` Mejju 2019 fejn, fost ordnijiet ohra, il-kumpannija Executive Services Limited (C-6533) tpoggiet taht procedura biex kumpannija tirkupra (*company recovery procedure*) skont l-Art 329B tal-Kap 386 tal-Ligijiet ta` Malta.**

**2. Konsegwentement tirrevoka l-inkariku tal-Avukat Dottor Louis Cassar Pullicino bhala Kontrollur Specjali b`effett mil-lum.**

**3. Tordna x-xoljiment u l-istralc tal-kumpannija Executive Services Limited (C-6533).**

**4. Tahtar lir-Ricevitur Ufficjali bhala stralcjarju tal-kumpannija Executive Services Limited (C-6533) bis-setghat u d-dmirijiet kollha previsti fil-Kap 386 tal-Ligijiet ta` Malta.**

**5. Tordna lill-istralcjarju sabiex jipprezenta rapport tal-hidma tieghu fi zmien xahrejn mil-lum.**

**6. Tordna lil Executive Services Limited (C-6533) sabiex thallas l-ispejjes tal-istadji kollha tal-procedura skont l-Art 329B tal-Kap 386 tal-Ligijiet ta` Malta – kollox inkluz u xejn eskluż.**

**7. Tordna lil Executive Services Limited (C-6533) sabiex thallas l-ispejjeż kollha tal-istralc, inkluzi l-ispejjeż tal-istralcjarju.**

**8. Tordna lir-Registratur tal-Qorti sabiex a tenur tal-Art 329B(12)(a) tal-Kap 386 tal-Ligijiet ta` Malta jibghat minnufih kopja ta` dan il-provvediment lir-Registratur tal-Kumpanniji ghar-registrazzjoni.**

**9. Thalli l-istralc għall-udjenja ta` nhar it-Tlieta 9 ta`  
Marzu 2021.**

**Onor. Joseph Zammit McKeon  
Imhallef**

**Amanda Cassar  
Deputat Registratur**